

16 ta' Novembru, 1962

Imħallfin:—

Is-S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President;

Onor. Dr. A.J. Montanaro Gauci, C.B.E., K.M. LL.D.;

Onor. Dr. W. Harding, C.B.E., K.M., B.Litt., LL.D.

Avukat Dr. Maurice Caruana Curran, B.A., LL.D., ne.

versus

Nutar Dottor Hermann Borg

**Qorti ta' Revizzjoni tal-Attijiet Notarili — Taxxa tas-
Suċċessjonijiet u Donazzjonijiet — Obligu tan-Nutar—
— Enfitewsi — Art. 28 tal-Kap. 70.**

Qabel ma jgħaddi għall-publikazzjoni ta' kuntratt ta' qasma, bejgħ, jew trasferiment tehor ta' beni immobili, jew ta' drittijiet annessi jew relattivi għal immobili, in-Nutar għandu bhala l-ewwel obligu tiegħu dak li jivverifika jekk dawk il-beni jew drittijiet humier sugġetti għat-tarxa tas-suċċessjonijiet u donazzjonijiet minhabba li jkunu gew għand il-konditvidenti jew is-sid jew trasferent bis-saħħa ta' trasferiment imponibbli skona l-istess liġi dwar it-tarxa

tas-suċċessjonijiet u donazzjonijiet; fil-każ li jirriżultalu li l-beni jew drittijiet li jkun ser jiġu trasferiti huma hekk sugġetti, in-nutar għandu mbagħad l-obbligu li jwverifika jekk id-denunzja saretx, u, fil-każ li kienet dovuta t-tazza, jwverifika jekk din tħallsetx jew ittiehedx l-obbligu għall-hlas tagħha.

Wara dan l-obbligu, in-Nutar għandu dak li jindika fl-att id-data tad-denunzja u dik tal-hlas tat-tazza jew tat-tehdid tal-obbligu għall-hlas tagħha, jekk mill-verifika li jkun għamel jirriżulta li daww il-beni jew drittijiet kienu taxxabbli, jew, fil-każ li ma kienux, isemmi fl-att din id-ċirkustanza u jgħid għalhekk ma kienux taxxabbli.

Dawn huma obbligi preċiżi u kategoriċi tan-nutar, u l-adempiment tagħhom għandu jirriżulta biss mill-istess att; u jekk jonqos minnhom, huwa sugġett għall-penali kontemplata fl-istess liġi.

Dawn l-obbligi jsejtnu anki meta l-oġġett tat-trasferiment ikun dirett dominju pervenut għand it-trasferent b'titolu ta' donazzjoni. Għax id-dirett dominju ma joriginax mill-kuntratt tal-enfiteusi, imma huwa r-residwu li jibqa' għand min ittrasferixxa l-utili dominju fil-waqt li zamm għallie id-dominju dirett; u għalhekk, jekk il-proprijeta giet għandu b'donazzjoni, u huwa zamm għallie id-dominju dirett meta kkonċeda l-fond in enfiteusi, meta jiġi b'leż isir it-trasferiment ta' dak id-dominju dirett, in-nutar għandu l-obbligu li fil-kuntratt jindika jekk sarux il-verifiki msemmija u jagħmel l-imsemmija dtkjarazzjonijiet skond ir-riżultanzi ta' daww il-verifiki.

Dan hu appell minn digriet tal-Qorti Kollegjali tar-Revizjoni tal-Attijiet Notarili tal-10 ta' Mejju 1962, li bih in-Nutar Hermann Borg gie liberat mill-imputazzjoni illi fl-att no. 20 naqas, bi skur tal-art. 28 tal-Kap. 70 tal-Edizzjoni Riveduta tal-Liġijiet ta' Malta, li jindika jekk saretx id-denunzja u l-eventwali pagament tal-imposta tad-donazzjoni li bis-saħħa tagħha Caterina Cortis kienet akkwistat id-dominju dirett trasferit b'dak l-att:

L-appellant talab li dak id-digriet jiġi revokat, u min-

flok jiġi dikjarat illi l-appellat naqas li jikkonforma ruħu mas-subart. (1) u (2) tal-imsemmi art. 28 tal-liġi, u tiġi applikata lil l-penali ta' minn £1 sa £5 li l-Qorti jidhrilha xierqa skond is-subart. 3 ta' dak l-artikolu; bl-ispejjeż;

L-appellat wieġeb illi d-digriet tal-Qorti tar-Revizjoni hu gust u jisthoqq konferma; bl-ispejjeż;

Il-fatti huma dawn li ġejjin;

Bil-kuntratt in kwistjoni Caterina Cortis ittrasferiet lil-Gvern ta' Malta d-dirett dominju ta' biċtejn art hemm imsemmija. Bi-istess kuntratt ġew ukoll trasferiti lil-Gvern minn Giuseppe, Maria, u Teresa ahwa Portelli, is-subdirett dominju tal-istess biċtejn art; u minn Edward Vincenti Kind is-subdirett dominju, u minn Robert Pace l-utili dominju;

Għall-finijiet tal-liġi fuq imsemmija ġie dikjarat fil-kuntratt illi l-art li minnha dawn il-biċtejn k'enu jiffurmaw parti kienet originarjament ġiet assenjata b'divizjoni lil Attilio Chetcuti, miġisier l-imsemmija Caterina Cortis. B'kuntratt fi-atti tan-Nutar Dr. Frenzo Randon tat-13 ta' April 1933 (ċjoè fi żmien meta l-liġi in kwistjoni kienet fis-seħh) Attilio Chetcuti ttrasferixxa dik l-art lil-imsemmija bintu Caterina Cortis b'titolu ta' donazzjoni "propter nuptias". Sussegwentement, b'kuntratt riċevut minn Nutar Joseph Gatt fil-21 ta' Jannar 1948, Caterina Cortis ikkonċediet dik l-art b'enfitewsi perpetwa lil Joseph Portelli. Dan mbagħad, b'kuntratt fi-istess atti, tal-24 ta' Jannar 1949, issubkonċeda l-istess art b'enfitewsi lil Edward Vincenti Kind. B'awment ta' ċens; u l-istess Vincenti Kind, b'kuntratt ieħor ukoll riċevut minn Nutar Gatt fil-21 ta' Diċembru 1951, reġa ssubkonċeda in subenfitewsi perpetwa dik l-art lil Robert Pace;

Fl-att in kwistjoni ġie dikjarat illi l-imsemmi Joseph Portelli miet fil-31 ta' Ottubru 1952, u bis-saħħa tat-testament tiegħu wirtuħ l-imsemmija wliedu Joseph, Maria u Teresa ahwa Portelli. Id-denunzja tas-suċċessjoni tiegħu saret fit-28 ta' Frar 1953, u t-taxxa thallset regolarment fit-30 ta' Settembru 1959;

Wara li ntqal dan, mtagħhad intqal fl-att:— “In view of the foregoing I, the undersigned Notary, hereby declare that the two plots of land transferred by this deed are not subject to the duties laid down by the said Ordinance”;

Issa, l-ilment tal-appellant huwa dan, ċjoè illi, mentri bil-mod hawn fuq imsemmi l-appellat issoddisfa dak li trid il-liġi għal dak li jirrigwarda t-trasferiment magħmul mill-imsemmija ahwa Portelli, u dan billi għar-rigward tat-trasferiment imponibbli, ċjoè tas-suċċessjoni ta' missierhom, li minnha ddevolvew lilhom id-drittijiet issa trasferiti bl-att in kwistjoni, l-appellat iddikjara illi d-denunzja kienet saret u t-taxxa kienet tħallset, u indika d-dati rispettivi, u mentri, anki għar-rigward tat-trasferimenti magħmulin minn Edward Vincenti Kind u Robert Pace rispettivament, l-appellat ukoll issoddisfa r-rekwiziti tal-liġi, u dan billi indika l-kuntratti li bihom huma kienu akkwistaw id-drittijiet issa trasferiti b'titolu oneris, għar-rigward, invece, tat-trasferiment magħmul minn Caterina Cortis, l-appellat naqas li jadempixxi dak li trid il-liġi, u dan għar-raġuni illi hu naqas li jiddikjara id-data tad-denunzja u d-data tal-ħlas tat-taxxa tad-donazzjoni li bis-saħħa tagħha hi kienet akkwistat id-dirett dominju trasferit bl-att in kwistjoni;

Fil-fehma tal-Qorti, dan l-ilment tal-appellant hu manifestament fondat. Infatti, il-liġi hi talment ċara u kategorika illi anqas jista' jkun hemm dubju. Qabel ma jgħaddi għall-publikazzjoni ta' kuntratt ta' qasma, bejgħ jew trasferiment ieħor ta' beni immobili jew ta' drittijiet annessi jew relattivi għal immobili, is-subart. (1) tal-imsemmi art. 28 jimponi lin-Nutar l-obligu li jivverifika (a) jekk dawn il-beni jew dr'ttijiet humiex sugġetti għat-taxxi moosti b'dik il-liġi minnha bba li jkun għand il-kondividenti jew għand is-sid jew trasferent bis-saħħa ta' trasferiment taxxabli skond dik il-liġi (b) fil-każ li l-beni jew drittijiet ikunu hekk għew, jekk id-denunzja saretx. (c) u fil-każ li kienet dovuta t-taxxa, jekk it-taxxa tħallsetx jew ittiehedx l-obligu għall-ħlas;

Dan tal-verifika hu l-ewwel obligu moost lil kull nutar;

Issa, ir-rizultat ta' din il-verifika jista' jkun natural-

ment wiehed biss minn tnejn; jew illi l-beni jew drittijiet li sejrjn jġu maqsuma, mibjugha jew trasferiti, kienu sugġetti ghat-taxxa għax ġew minn trasferiment taxxabbli, jew li ma kienux sugġetti ghat-taxxa. Għaż-żewġ ipotesijiet is-subart. (2) tal-imsemmi artikolu jimponi lin-nutar it-tieni obligu; fl-ewwel ipotesi hu għandu jsemmi fl-att id-data tad-denunzja u dik tal-hlas tat-taxxa jew tal-assunzjoni tal-obligu għall-hlas tagħha; fit-tieni ipotesi hu għandu jsemmi fl-att id-cirkustanza li l-beni jew jeddijiet ma kienux sugġetti ghat-taxxa, u jagħti r-raġuni l-għaliex;

Il-każ preżenti jaqa' manifestament fl-ewwel ipotesi. Ma jistgħax naturalment ikun hemm dubju illi d-dirett dominju mibjugħ lill-Gvern minn Caterina Cortis kien ipervjena lilha minn trasferiment imponibbli, ċjoè mid-donazzjoni "propter nuptias" li kien għamilha missierha; u għalhekk l-appellat kellu l-obligu li jsemmi fl-att id-data li fiha saret id-denunzja ta' dik id-donazzjoni u d-data li fiha taxxa fuqha thallset;

Dawn l-indikazzjonijiet l-appellat fil-fatt ma tahomx. L-ommissjoni tal-appellat, pależi fiha nnfisha, tirriżulta b'mod elokwenti mill-istess att, mill-kuntrast ma' dak li l-appellat inifisu għamel għar-rigward tas-subdirett dominju trasferit mill-ahwa Portelli. Dan id-dritt, kif ġa ntqal, ipervjena lilhom minn trasferiment imponibbli, ċjoè mis-suċċessjoni ta' missierhom. Għalhekk sewwa u naturalment, skond il-liġi, għar-rigward ta' dak it-trasferiment l-appellat indika fl-att id-data tad-denunzja tiegħu u d-data tal-hlas tat-taxxa. Għall-istess identika raġuni l-appellat kien obligat li jsemmi l-istess hwejjeġ dwar it-titolu tal-akkwist tad-dirett dominju da parti ta' Caterina Cortis: liema titolu għalkemm ma kienx wirt, xorta waħda, b'dan kollu, kien trasferiment imponibbli bħala donazzjoni;

Il-Qorti Kollegjali tar-Rev'żjoni mmotivat id-deċiżjoni tagħha fuq żewġ raġunijiet. L-ewwel waħda hi illi, "wara li l-fora in piena proprietà ġie assenjat bħala dota lil Caterina Cortis, din ikkonċedietu in enfitewsi lil Joseph Portelli u għalhekk id-dirett dominju oriġina minn dan il-kuntratt". Bir-rispett kollu, dan hu sempliċement equivocu. Bil-kuntratt ta' enfitewsi Caterina Cortis ma akkwistat xejn,

imma anzi žvestiet ruħha, s'intendi kontra korrispettiv, minn parti mid-drittijiet ta' proprijetà li kienu tagħha u li kienet akkwistat permezz tad-donazzjoni. Permezz tal-enfitewsi opera ruħu žmembrament tal-proprijetà, in kwantu d-dominju utili għadda fl-enfitewta, iżda d-dominju superjuri jew dirett baqa' fil-konċedenti; u baqa' tagħha mhux għallex b'xi mod ittrasferihulha l-enfitewta, iżda għallex kien residwu tal-proprijetà li kien tagħha u hi žammet għaliha. Dak li origina mill-kuntratt ta' enfitewsi bejn Cortis u Portelli kienet biss ir-relazzjoni bejniethom bħala direttarja u enfitewta, kif minn kuntratt ta', per eżempju, użufrutt, toriġina r-relazzjoni ta' "nudo" proprijetarju u użufruttwarju. Iżda hu addirittura inaċċettabbli li tgħid illi d-drittijiet tal-padrin dirett joriginaw, fis-sens li jipervjenu jew jiġu akkwistati, mill-kuntratt ta' enfitewsi, bħal ma hu assurdu li wieħed jgħid illi d-drittijiet tan-nuda proprijetà, fil-każ ta' użufrutt, jidderivaw mill-użufruttwarju. Kien appuntu għallex l-appellat ġustament irritjena illi d-dirett dominju ta' Caterina Cortis, bħala element tal-proprijetà, kien ippervjena lilha u origina mid-donazzjoni li kien għamliha missierha illi hu fl-atti n kwistjoni semma din il-provenjenza. U ġa ladarba dik kienet il-provenjenza, ċjoè dik id-donazzjoni, li kienet tikkostitwixxi trasferiment imponibbli, kien isegwi inevitabilment, skond il-liġi, l-obligu tal-appellat li jiddikjara fl-att id-data tad-denunzja tagħha u d-data tal-ħlas tat-taxxa, jekk saru. Jingħad "jekk saru", għallex, appuntu minħabba l-ommissjoni tal-appellat, lanqas hu magħruf. u ma jistgħax ikun magħruf, mill-att stess jekk fil-każ, id-denunzja u l-ħlas tat-taxxa fuq dik id-donazzjoni sarux jew le, mentri hu skop evidenti tal-liġi illi preċizament mill-att stess ikun jidher illi t-trasferiment imponibbli jkun ġie effettivament denunzjat u t-taxxa fuqu, jekk dovuta, tkun thallset jew ġiet assikurata;

It-tieni raġuni mogħtija mill-Qorti Kollegjali hi konċenita b'dawn il-kliem:— "Biex in-nutar jippubblika l-att, kellu jivverifika jekk saretx id-denunzja tas-suċċessjoni "nropter nuptias", u għalhekk jirriżulta suffiċientement illi l-fond mhux imponibbli rigward id-dirett dominju trasferit bil-kuntratt". Mhux ċar, kif ġustament jirriveva l-appellant, jekk l-ewwel parti ta' dan il-kliem tirriferix

ghall-appellat jew ghan-nutar li ppublika l-att tal-enfitewsi uejn Cortis u Porteli, éjoè in-Nutar Gatt. X'ghamel in-Nutar Gatt meta ppublika l-kuntratt tal-koncessjoni tal-utitá dominju, la jirrizulta f'din il-kawza u lanqas, fi kwalunkwe każ, ma jista' b'xi mod jeżenta lill-appellat mill-obligi mposti lilu mil-ligi issa li gie trasferit id-dominju dirett. Imma anki jekk dak il-kliem jirriferrixxi għall-appellat, il-kwistjoni mhix jekk hu vverifikax jew le saretx id-denunzja tad-donazzjoni. Ga gie spjegat aktar il-fuq illi n-Nutar skond l-art. 28, għandu żewg obligi, dak li jivverifika d-denunzja saretx u t-taxxa tħallsetx. (subart. 1), u dak li wara li jkun ivverifika, jiddikjara fi-att id-data tad-denunzja u dik tal-ħlas;

Il-ligi ppreskriviet dan l-obligu éar u preciz. Din hi l-forma li biha l-ligi riedet li jirrizulta mill-att stess illi d-denunzja saret u t-taxxa tħallset. "The notary shall state in the relative deed the date etc." Li tinjora dan il-precett jew tissostitwixxi għaliegħ supposti ekwipollenzi jew opinjonijiet dwar jekk "jirrizultax sufficjentement xort'ohra", kif qiegħed jagħmel l-appellat, hu arbitrarju, u mhux permess fi-applikazzjoni tal-ligi. Meta r-raġuni li għaliha l-beni jew drittijiet trasferendi mħumiex sugġetti għat-taxxa tikkonsisti fil-fatt illi t-taxxa tkun tħallset u d-denunzja saret, mod wieħed biss hemm preskritt mil-ligi kif dik ir-raġuni tista' tigi ndikata, u éjoè billi fi-att tissemma d-data tad-denunzja u tal-ħlas;

Għalhekk il-Qorti ssib lill-appellat hati tal-kontravvenzjoni mputata lilu:

Kwantu għall-piena, jidher illi din l-inosservanza għet kommissa minħabba żvista, u għalhekk il-penali għandha tkun mitigata;

Għal dawn il-motivi, din il-Qorti tiddeçidi billi tilqa' l-appell tal-Attorney General, tirrevoka d-digriet appellat, tiddikjara lin-Nutar Hermann Borg hati talli naqas li juniforma ruħu mas-subart. (2) tal-art. 28 tal-Kap. 70 tal-Edizzjoni Riveduta tal-Ligijiet ta' Malta għar-rigward tat-trasferiment tad-dirett dominju magħmul minn Caterina

Cortis lill-Gvern ta' Malta bl-att no. 205 publikat minnu fis-7 ta' Ottubru 1961, u twahhlu penali ta' £1. 10. 0d. L-ispejjeż iħallashom l-appellat.
